

د زکریا نبي کتاب

د کتاب پېژندنه

زکریا نبي او حجابی نبي په هماغه یو وخت کې ژوند کاوه. دواړو د اورشلیم په ښار کې د خدای د کور د بیا رغونې دپاره د خلکو په هڅولو کې مهم رول درلود. د اسراییلو هغو خلکو چې د بابل د اسیرتوب څخه ازاد شوي وو، د دې پیغمبرانو هڅوونکو خبرو ته اړتیا درلودله، ترڅو وکولای شي د ستونزو په وړاندې مقاومت وکړي او په اورشلیم کې د خدای د کور بیا رغونې ته دوام ورکړي. په پای کې څلوېښت کاله وروسته دا کار سرته رسید. ۱

د زکریا نبي کتاب دوه بېلې بېلې برخې لري: لومړني فصلونه د ۱-۸ پورې د زکریا نبي پېشگويانې دي چې د میلاد نه مخکې شاوخوا ۵۲۰ کال پورې لیکل شوي دي. دا په اصل کې د رویاگانو په شکل کې دي او د اورشلیم د بیارغونې، د عبادتخای د بیارغونې، د خدای د خلکو د پاکوالي او د راتلونکې مسیحي زمانې په هکله خبرې کوي. دوهم فصلونه د ۹-۱۴ پورې د وعده شوي مسیح او وروستني قضاوت په هکله د پیغامونو ټولګه ده.

زکریا نبي خلکو ته ډاډ ورکوي چې هغه وعده شوی مسیح به په
 ټاکل شوي وخت کې دې نړۍ ته راشي. په خپل راتګ سره به
 مسیح په ټوله نړۍ باندې حکومت کوي او سوله او ارامې به راولي.
 د زکریا نبي څخه پنځه سوه کاله وروسته د دې پېشګويانو څو
 برخې د عیسی مسیح په راتګ سره پوره شوې. د مثال په ډول نهم
 او دولسم فصلونه وګورئ چې په هغو کې په روښانه توګه اورشلیم
 ته د عیسی مسیح د راتګ په هکله چې په یو کوچني باندې سپور و
 او همدارنګه کله چې هغه په صلیب باندې ځړول کېږي او په نېزه
 باندې وهل کېږي، اشاره شوې ده. د زکریا نبي د پېشګویی نورې
 برخې به د مسیح د دوهم ځل راتګ په وخت کې پوره شي.

د موضوعګانو لست

د خبردارۍ او امید پیغامونه: ۱ - ۸ فصلونه

یهودا به په خپلو دښمنانو باندې بری ومومي: ۹ - ۱۱ فصلونه

د اورشلیم راتلونکې نېکمرغي او ارامې: ۱۲ - ۱۴ فصلونه

څښتن خپل قوم ته بلنه ورکوي چې د هغه خواته راوگرځي

① د فارس د پاچا داريوش د پاچاهۍ د دوهم کال په اتمه
مياشت څښتن زکريا ته چې د برکيا زوی او د عيدو لمسی ؤ، دا
پيغام ورکړ. ② څښتن زکريا ته وويل چې خلکو ته داسې ووايه:
«زه څښتن ستاسو نیکونو ته ډېر په قهر وم، ③ خو اوس تاسو ته
وايم چې زما خواته راوگرځئ، نو زه مطلق قادر څښتن به ستاسو
خواته دروگرځم. ④ د خپلو نیکونو په شان مه اوسئ. پخوا به
پيغمبرانو هغوی ته زما پيغام ورکاوه او ورته ويل به يې چې مطلق
قادر څښتن داسې وايي چې د بدو لارو څخه راوگرځئ او د بدو
کارونو نه لاس واخلي. خو هغوی زما خبرو ته غوږ نه نيوه او زما
خبرو ته يې پام نه کاوه. څښتن داسې ويلي دي. ⑤ ستاسو نیکونه
چېرته دي؟ ايا پيغمبران به د تل دپاره ژوندي وي؟ ⑥ ما د خپلو
خدمتگارانو يعني پيغمبرانو په وسيله هغوی ته حکمونه او خبردارۍ
ورکولې، خو هغوی يې پروا نه ساتله او نتيجه يې دا وه چې هغوی
به کړېدل. نو هغوی توبه وويستله او ويې ويل: «مطلق قادر څښتن
مونږ ته د خپلو عملونو سزا راکړه او لکه څنگه چې هغه پرېکړه
کړې وه، هغه يې سرته ورسوله.»

د اس سوارانو رويا

٧ د داريوش د پاچاهۍ په دوهم کال د يوولسمې مياشتې په
خلورويشتمه ورځ د شباط په مياشت څښتن زکريا ته چې د برکيا
زوی او د عيدو لمسي دی، يو بل پيغام ورکړ. ٨ ما د شپې يوه
رويا وليدله چې هلته يو څوک ؤ چې په سور اس باندې سپور ؤ.
هغه په يوه دره کې د آس د ونو په منځ کې ولاړ ؤ او د هغه شاته
نور سره، برگ او سپين اسونه ولاړ وو. ٩ هلته يوه بله فرښته
ولاړه وه چې زما سره يې خبرې کولې او ما ورڅخه پوښتنه وکړه:
«ای صاحب، دا اسونه د څه دپاره دي؟ هغې په ځواب کې راته
وويل: «زه به يې درته وښاييم چې دا د څه دپاره دي.» ١٠ نو هغه
سړي چې د هغو ونو په منځ کې ولاړ ؤ، ما ته وويل چې څښتن
هغوی د دې دپاره رالېږلي دي چې لاړ شي او په ټوله دنيا کې
وگرځي او وگوري چې څه کيږي.»

١١ نو هغوی د څښتن فرښتې ته چې د آس د ونو په منځ کې
ولاړه وه، راپور ورکړ: «مونږ په ټوله نړۍ کې وگرځېدلو او ومو
ليدل چې په ټوله نړۍ کې ارامي ده.» ١٢ بيا د څښتن فرښتې وويل:
«ای مطلق قادر څښتنه، اویا کاله کيږي چې ته په اورشلیم او د
يهودا په ښارونو باندې په قهر يې. نور به ترڅو پورې په هغوی

باندې رحم نه کوي؟»

١٣ خښتن د مهرباني او تسلي په خبرو سره فرښتې ته ځواب ورکړ. ١٤ بيا فرښتې ما ته وويل چې مطلق قادر خښتن چې څه ويلي دي، هغه خلکو ته اعلان کړه: «زه په اورشليم يعني خپل سپېڅلي ښار باندې غيرت کوم، ١٥ او زه په هغو قومونو باندې چې په ارامۍ او سوله کې ژوند کوي، ډېر په قهر يم. زه په خپل قوم باندې لږ په قهر وم، خو د هغو قومونو خلکو زما په خلکو باندې ډېر ظلم وکړ. ١٦ نو زه بېرته اورشليم ته راغلم چې په دې ښار باندې رحم وکړم او هلته به زما کور بيا اباد شي. د اورشليم د بيا رغونې دپاره د هغه اندازه واخيستل شي.» مطلق قادر خښتن داسې ويلي دي.

١٧ فرښتې دا هم راته وويل چې دا اعلان وکړم: «مطلق قادر خښتن داسې وايي چې دا ښارونه به يوځل بيا ښکمرغه شي او خښتن به يوځل بيا صهيون ته تسلي ورکړي او يوځل بيا به اورشليم د خپل ښار په توگه غوره کړي.»

د ښکرونو او اهنگرانو په هکله رويي

١٨ په بله رويي کې ما څلور ښکرونه وليدل. ١٩ ما د هغې

فرښتې نه چې زما سره يې خبرې کولې، پوښتنه وکړه: «د دې
ښکرونو معنی څه ده؟ هغې ځواب راکړ: «دا د دنيا قدرتونه دي چې
د يهودا، اسراييلو او اورشليم خلک يې خواره واره کړي دي.»

٢٠ بيا څښتن ما ته څلور اهنگران راوښودل. ٢١ ما پوښتنه
وکړه: «هغوی د څه دپاره راغلي دي؟» هغه ځواب راکړ: «هغوی د
هغو قومونو د وپړولو او رانسکورولو دپاره راغلي دي چې د يهودا
وطن يې ويجاړ کړی او خلک يې ورته خواره واره کړي دي.»

د اندازه کولو د فیتې رويا

١ په بله رويا کې ما يو سړی وليده چې د اندازه کولو فېته يې
په لاس کې وه. ٢ د هغه نه مې پوښتنه وکړه: «چېرته روان يې؟»
هغه ځواب راکړ: «ځم چې د اورشليم اندازه واخلم، ترڅو اوږدوالی
او سور يې معلوم کړم.»

٣ بيا مې وليدل چې کومې فرښتې چې زما سره خبرې کولې،
هغه مخکې لاړه او يوه بله فرښته راغله چې د هغې سره وويني. ٤
لومړنی فرښتې هغې بلې ته وويل: «په منډه لاړه شه او هغه ځوان
ته چې فېته ورسره ده، ووايه چې په اورشليم کې به زيات خلک او
حيوانات وي او دېوال به نه لري. ٥ څښتن دا وعده کړې ده چې

هغه به په خپله د ښار گردچاپېره د اور يو دېوال وي چې د هغه
ساتنه وکړي او په خپل جلال سره به په هغه کې اوسېږي.»

جلاوطنو ته بلنه ورکول کېږي چې خپلو کورونو ته راشي

⑥-٧ څښتن خپل قوم ته داسې وايي: «ما تاسو څلور واړه خواو
ته خواره واره کړي يې. خو اوس ای جلاوطنو خلکو، د بابل نه
وتښتئ او اورشلیم ته ستانه شئ.» ⑧ مطلق قادر څښتن ما ته
حکم وکړ هغه قومونو ته چې اورشلیم يې لوټ کړی دی، ووايم
چې اورشلیم د خدای دپاره دومره ارزښت لري لکه د هغه د سترگو
تور. څه چې تاسو د اورشلیم سره کړي، په حقيقت کې مو هغه د
څښتن سره کړي دي. ⑨ څښتن به په خپله ستاسو په وړاندې
وجنگېږي او تاسو به د هغو خلکو له خوا لوټ کړای شئ چې يو
وخت ستاسو نوکران وو. کله چې دا کار وشي، نو بيا به ټول په دې
پوه شي چې زه مطلق قادر څښتن رالېږلی يم.

⑩ څښتن داسې وايي: «ای د اورشلیم خلکو، د خوشحالی
سندرې ووايئ! زه راحم چې ستاسو په منځ کې واوسېږم!»

⑪ په هغه وخت کې به ډېر قومونه څښتن ته راشي او د هغه
قوم به شي. هغه به ستاسو سره اوسېږي او تاسو به پوه شئ چې زه

مطلق قادر څښتن تاسو ته رالېږلی یم. (۱۲) یهودا به یوځل بیا په سپېڅلي وطن کې د څښتن ځانګړی ملکیت شي او اورشلیم به یوځل بیا د خپل ښار په توګه غوره کړي.

(۱۳) ای خلکو، د څښتن په حضور کې چوپ اوسئ، ځکه چې هغه د خپل سپېڅلي استوګنځي نه راروان دی.

د مشر کاهن په هکله رويا

(۱) په بله رويا کې څښتن ما ته مشر کاهن یوشع وښوده چې د څښتن د فرښتې په مخکې ولاړ ؤ او د یوشع ښي لاس ته شیطان ولاړ ؤ چې په هغه باندې تور ولګوي. (۲) د څښتن فرښتې شیطان ته وویل: «ای شیطان، څښتن دې تا ورتي، هغه څښتن چې اورشلیم یې غوره کړی دی، هغه دې تا ورتي. یوشع د هغه سوځېدلي لږګي په شان دی چې د اور نه رالیستل شوی وي.»

(۳) یوشع خیرن کالي اغوستي وو او د فرښتې په مخکې ولاړ ؤ. (۴) نو فرښتې هغو کسانو ته چې هلته ولاړ وو، وویل: «د دې سړي نه هغه خیرن کالي وباسئ.» بیا هغه یوشع ته وویل: «ما ستا ګناهونه لېږې کړل او تا ته به پاک کالي درکړم چې ته یې واغوندي.» (۵) بیا ما وویل چې یوه پاکه لونګی یوشع ته ور په سر کړئ. هغوی

همداسې وکړل او په داسې حال کې چې د څښتن فرېښته هلته ولاړه وه، هغوی هغه ته پاک کالي ورواغوستل.

⑥ بيا د څښتن فرېښتې يوشع ته په جدي توگه وويل چې ⑦
مطلق قادر څښتن ويلي دي: «که چېرې ته زما د قوانينو نه پيروي
وکړې او هغه وظيفې ترسره کړې چې ما درته سپارلې دي، نو بيا به
ته زما د کور او د هغه د حوډلې مشري کوي او زه به تا ته اختيار
درکړم چې زما حضور ته راشي، لکه څنگه چې دا فرېښتې دلته زما
حضور ته راځي. ⑧ نو ای يوشع چې مشر کاهن يې، ته او ستا
ملگري چې د يوې ښې راتلونکې دپاره يوه ښه يې، غوږ ونيسئ.
زه خپل هغه خدمتگار چې د «ځانگې» په نوم ياديږي، راولم. ⑨
زه د يوشع په مخکې يوه داسې تېره ږدم چې اووه مخونه لري. زه
به په هغې باندې خپله ليکنه وکړم. مطلق قادر څښتن وايي چې زه
به په يوه ورځ کې د دې وطن گناه لېږې کړم.»

⑩ مطلق قادر څښتن داسې وايي: «کله چې هغه ورځ
راورسيږي، نو ستاسو نه هر يو به خپل گاونډی راوغواړي چې
راشي او په آرامۍ سره به ژوند تېروي او گړدچاپېره به يې د انگورو
باغونه او د انځرو ونې وي.»

د خراغدان او زيتون د ونو په هکله رويا

① کومې فرښتې چې زما سره خبرې کړې وې، هغه بیا راغله او زه یې لکه د هغه کس په شان چې ویده شوی وي، راوینس کړم.

② هغې زما څخه پوښتنه وکړه: «څه وینې؟» ما ځواب ورکړ: «یو څراغدان چې د سرو زرو نه جوړ شوی دی چې په سر باندې یې د تېلو کاسه ایښې ده. په هغې باندې اووه څراغونه ایښودل شوي دي او په هر یو کې د اوو پلټو دپاره ځایونه شته. ③ د څراغدان په څنګ کې د زیتون دوه ونې دي، یوه یې ښي او بله یې چپ خوا ته ده.» ④ بیا ما د فرښتې نه چې زما سره یې خبرې کولې، پوښتنه وکړه: «ای صاحبه، دا څه دي؟»

⑤ فرښتې زما څخه پوښتنه وکړه: «ایا ته نه پوهېږې؟» ما ځواب ورکړ: «نه صاحبه، زه نه پوهېږم.»

خدای د زروبابل سره وعده کوي

⑥ فرښتې ما ته وویل چې زروبابل ته د څښتن دا پیغام ورسوه: «ته به بریالی شې خو نه په خپل نظامي قوت او نه په قدرت، بلکې زما د روح په وسیله به بریالی شې. مطلق قادر څښتن داسې ویلي دي. ⑦ ستا په لاره کې هېڅ شی، حتی لوی لوی غرونه هم نه شي ودرېدلی. هغه به ستا د مخې څخه هوار کړای شي. ته به د خدای کور بیا جوړ کړې او همدا چې ته اخرنۍ تېره کېږدې، نو خلک به

چيغې ووهي : «خداى دې برکت ورکړي، خداى دې برکت ورکړي!»

۸) بيا د خښتن له خوا ما ته يو بل پيغام راغى. ۹) هغه وويل: «زروبابل د خداى د کور ته داب ايښى دى او هغه به دا ودانى سرته رسوي. کله چې داسې وشي، نو زما قوم به پوه شي چې دا زه مطلق قادر خښتن يم چې ته مې هغوى ته ورلېږلى يې. ۱۰) خلک نااميده شوي دي، ځکه چې کار پرمختگ نه دى کړى. خو کله چې هغوى وويني چې زروبابل د خداى د کور جوړولو ته دوام ورکوي، نو هغوى به خوشحاله شي.»

د خراغدان او د زيتون د دوو ونو تشرېح

فربنتي وويل: «دا اووه خراغونه د خښتن اووه سترگې دي چې ټولې دنيا ته گوري.»

۱۱) بيا ما د فربنتي نه پوښتنه وکړه: «هغه دوه ونې چې د خراغدان ښي او چپ خواته ولاړې دي، د هغې معنى څه ده؟» ۱۲) يوځل بيا ما د هغې څخه پوښتنه وکړه: «د زيتونو دوه څانگې چې د سرو زرو د دوه نلونو په څنگ کې چې د زيتونو تېل ورڅخه توييږي، هغه څه شى دى؟» ۱۳) هغې زما څخه پوښتنه وکړه: «ايا ته

نه پوهېږي؟» ما ځواب ورکړ: «نه صاحبه، زه نه پوهېږم.» ۱۴ بيا هغې وويل: «دا دوه سړي دي چې خدای هغوی په مسح کولو سره غوره کړي دي چې د ټولې دنيا د څښتن خدمت وکړي.

د الوتونکي طومار په هکله رويا

۱ ما يو ځل بيا وکتل او دا ځل مې يو طومار وليده چې په هوا کې الوت. ۲ فرښتې راڅخه پوښتنه وکړه چې ته څه وينې؟ ما ځواب ورکړ: «يو طومار وينم چې په هوا کې روان دی، هغه لس متره اوږد دی او پنځه متره يې سور دی.» ۳ بيا فرښتې ما ته وويل: «په هغه لعنت لیکل شوی دی چې ټولې دنيا ته وړل کېږي. د طومار په يو مخ باندې لیکل شوي دي چې که چېرې څوک غلا وکړي، نو هغه به د وطن نه وويستل شي او په بل مخ باندې لیکل شوي دي چې هر څوک چې په دروغو قسم وخوري، نو هغه به هم ورک شي.» ۴ مطلق قادر څښتن وايي چې زه به دا لعنت د هغه چا په کور باندې چې غلا کوي، نازل کړم او د هغه چا په کور باندې چې په دروغو قسم خوري، نازل کړم. دا به د هغوی په کورونو کې پاتې شي او هغه کورونه به د لرگيو او تيږو سره له منځه لاړ شي.»

د هغې ښځې په هکله رويا چې په ټوکړۍ کې وه

⑤ بيا هغه فرېنته چې زما سره يې خبرې كولې، ما ته رانژدې شوه او ويې ويل: «پورته وگوره چې څه شى راروان دى! ⑥ ما پوښتنه وكړه: «دا څه شى دى؟» هغې ځواب راكړ: «دا ټوكړى ده او هغه د يهودا د ټول وطن د گناهونو نه ډكه ده.» ⑦ هغې ټوكړى يو سړپوښ درلود چې د سړپو نه جوړ شوى ؤ. كله چې د ټوكړى نه سړپوښ لېرې شو، نو په هغې كې يوه ښځه ناسته وه. ⑧ فرېنتې وويل: «دا ښځه د بدكارۍ يو مثال دى.» بيا فرېنتې هغه ښځه بېرته ټوكړى ته ورتپل وهله او سړپوښ يې بېرته ورباندې كېښود.

⑨ ما پورته وكتل او دوه ښځې مې وليدلې چې د لك لك په شان قوي وزرونه يې لرل او زما خواته راوالتلې. هغوى ټوكړى راواخيستله او د ټوكړى سره پورته واوالتلې. ⑩ ما د فرېنتې نه پوښتنه وكړه: «هغوى دا ټوكړى چېرته وړي؟» ⑪ هغې ځواب راكړ: «هغه بابل ته وړي. هلته د هغې دپاره عبادتځاى جوړوي. كله چې عبادتځاى جوړ شو، نو ټوكړى به په هغه ځاى كې كېښودل شي.»

د څلورو جنگي گاډيو په هكله رويَا

① ما بله رويَا وليدله. دا ځل مې څلور جنگي گاډۍ وليدلې چې د دوه برنجي غرونو له منځ نه راووتلې. ② لومړنۍ گاډۍ سرو

اسونو او دوهمه گاډۍ تورو اسونو راکشوله، ^(۳) درېمه گاډۍ سپینو اسونو او څلورمه گاډۍ برگو اسونو راکشوله او ټول ډېر قوي وو. ^(۴) نو ما د فرېنتې نه پوښتنه وکړه: «صاحبه، د دې گاډیو معنی څه ده؟» ^(۵) هغې ځواب راکړ: «دا څلور اسماني روحونه دي، هغوی د ټولې دنیا د څښتن له حضور نه راغلي دي.»

^(۶) کومه گاډۍ چې تورو اسونو کښوله هغه د بابل شمال خواته روانه وه، د سپینو اسونو والا گاډۍ په هغوی پسې روانه وه او د برگو اسونو گاډۍ د جنوب خوا وطن ته روانه وه. ^(۷) کله چې هغه قوي اسونه راووتل او په بې صبرۍ سره یې غوښتل چې لاړ شي او په ټوله دنیا کې وگرځي. فرېنتې وویل: «لاړ شی او په ټوله دنیا کې وگرځئ! او هغوی روان شول.» ^(۸) بیا فرېنتې ما ته غږ وکړ: «کوم اسونه چې شمال خواته بابل ته لاړل، په دې باندې د څښتن روح ارام شو.»

یوشع ته د تاج ور په سر کولو حکم

^(۹) بیا څښتن ما ته دا پیغام راکړ. ^(۱۰-۱۱) هغه وویل: «د حلدای، طوییا او یدعیا خلک د جلاوطني څخه راغلي دي. هغوی د ځان سره د سرو زرو او سپینو زرو سوغاتونه راوړي دي. هغه د هغوی نه واخله او سمدلاسه د سفنیا د زوی یوشیا کور ته لاړ شه. د هغو

سپينو او سرو زرو نه يو تاج جوړ كړه او هغه د مشر كاهن يوشع د يهوصاداق زوى ته ور په سر كړه. (۱۲) هغه ته ووايه چې مطلق قادر څښتن وايي: «هغه سړى چې د ځانگې په نوم ياديږي، هغه به په خپل ځاى كې د ځانگې په شان راشين شي او د څښتن عبادتځاى به بېرته جوړ كړي. (۱۳) هغه هماغه سړى دى چې دا عبادتځاى به جوړ كړي، شاهانه عزت به ترلاسه كړي او په خپلو خلكو باندې به پاچاهي كوي. كاهن به د هغه د تخت سره ولاړ وي او هغوى به يو د بله سره په ارامۍ او همغږۍ سره كار كوي. (۱۴) هغه تاج به د حلدای، طوبيا، يدعيا او د سفنيا زوى يوشيا ته د درناوي په خاطر د څښتن په عبادتځاى كې د يادگار په توگه پروت وي.

(۱۵) كوم خلك چې په لېرې ځايونو كې اوسيږي، هغوى به راشي او د څښتن د عبادتځاى په جوړولو كې به مرسته وكړي. كله چې هغه جوړ شي، نو تاسو به پوه شئ چې زه مطلق قادر څښتن تاسو ته رالېږلى يم. دا هر څه به په هغه وخت كې وشي چې تاسو د خپل څښتن خداى د حكمونو څخه په پوره توگه پيروي وكړئ.

د خلكو د رياكارۍ روژه

(۱) د داريوش د پاچاهۍ په څلورم كال، د نهمې مياشتې په څلورمه ورځ يعنې د كسلو په مياشت كې څښتن ما ته يو پيغام

راکړ.

② د بیت ییل خلکو شراصر او رجم ملک د خپلو نورو خلکو سره د څښتن عبادتځای ته ولېږل چې د څښتن نه د برکت غوښتلو دپاره دعا وکړي ③ او د مطلق قادر څښتن د کور کاهنانو او پیغمبرانو نه دا پوښتنه وکړي: «ایا مونږ باید د عبادتځای د وړاندېلو په خاطر په پنځمه میاشت د روژې په نیولو سره خپل ماتم ته دوام ورکړو لکه څنگه چې مو کلونه کلونه وکړل؟»

④ دا د مطلق قادر څښتن هغه پیغام دی چې ما ته یې راکړ. ⑤ هغه وویل: «د وطن ټولو خلکو او کاهنانو ته ووايه چې هغوی کله چې په هغو اویا کلونو کې په پنځمه او اوومه میاشت کومې روژې نیولې وې او ماتم یې کړی دی، ایا هغه یې زما دپاره نیولې وه؟ ⑥ کله چې هغوی خوراک او څښاک کاوه، نو ایا هغه یې د خپل ځان د خوشحالی دپاره نه کاوه؟ ⑦ ایا څښتن د مخکینیو پیغمبرانو په وسیله داسې نه وو ویلي چې په هغه وخت کې اورشلیم نېکمرغه ؤ او هلته دومره ډېر خلک وو چې د ښار شاوخوا ښارگوټو او همدارنگه په جنوبي سیمو او د لوېدیځو غونډیو په لمنو کې اوسېدل؟»

د نافرمانۍ په سبب جلاوطنه کېدل

⑧ څښتن زکريا ته دا پيغام ورکړ: ⑨ مطلق قادر څښتن داسې وايي: «عادلانه قضاوت وکړئ او په يو بل باندې مهرباني او رحم کوئ. ⑩ په کونډو، يتيمانو او پرديو خلکو باندې چې ستاسو په منځ کې اوسېږي او په غريبانو باندې ظلم مه کوئ. او د يو بل په خلاف دسيسه مه جوړوئ.

⑪ خو زما خلکو په سرتېمې سره غوږ نه نيوه. هغوی په خپلو غوږونو کې ګوتې کېښودلې چې څه وانه وري ⑫ او خپل زړونه يې د تېرې په شان سخت کړل. هغوی هغه تعليم ته غوږ ونه نيوه چې ما د خپل روح سره د پخوانيو پيغمبرانو په وسيله ورلېږلی ؤ، نو له دې امله زه ډېر په قهر شوم. ⑬ ځکه کله به چې ما خبرې کولې، نو هغوی ورته غوږ نه نيوه او کله به چې هغوی خبرې کولې، نو ما به ورته غوږ نه نيوه. مطلق قادر څښتن داسې وايي. ⑭ هغوی مې په توفان باندې نورو وطنونو ته خواره واره کړل چې هغوی په کې د پرديو په شان اوسېدل. دا ښکلی وطن په يو داسې وران او ويجاړ ځای باندې بدل شو چې هېڅوک هم په کې نه ګرځېدل.»

څښتن وعده کوي چې اورشليم ته به برکت ورکړي

- ① د مطلق قادر څښتن له خوا يوځل بيا ما ته دا پيغام راغی:
- ② «زه په اورشليم باندې ډېر غيرت کوم او د هغوی په دښمنانو

باندې په قهر یم.» ٣ زه به خپل سپېڅلي ښار اورشليم ته راستون شم او هلته به اوسېږم. هغه به د يو وفادار ښار په نوم مشهور شي او د مطلق قادر څښتن غر به د سپېڅلي غر په نوم ياد شي. ٤ مطلق قادر څښتن داسې وايي: «يوځل بيا به زاړه سړي او ښځې يعنې داسې زاړه خلک چې په امسا باندې گرځي، د ښار په کوڅو کې کښېني. ٥ او د ښار کوڅې به يوځل بيا د هلکانو او نجونو نه ډکې شي او لوبې به په کې کوي.»

٦ مطلق قادر څښتن داسې وايي: «کېدای شي چې دا کار د قوم پاتې خلکو ته ناشونی ښکاره شي، خو زما دپاره ناشونی نه دی. ٧ زه به خپل خلک چې په ختيځو او لوېديځو وطنونو کې جلاوطنه دي، وژغورم ٨ او هغوی به اورشليم ته راولم چې هلته واوسېږي. هغوی به زما قوم وي او زه به د هغوی خدای یم او د وفادارۍ او انصاف له مخې به په هغوی باندې حکومت کوم.»

٩ مطلق قادر څښتن داسې وايي: «زړور اوسئ! تاسو اوس هماغه خبرې اورئ چې پيغمبرانو په هغه وخت کې کولې چې کله خلکو زما د کور يعنې د عبادتځای تهداب ايښوده، ترڅو هغه جوړ شي. ١٠ د هغې نه مخکې هېچا نه شو کولای چې انسانان يا حيوانات د کار دپاره په مزدورۍ ونيسي او هېڅوک هم د خپلو دښمنانو نه په امن کې نه و چې تگ او راتگ وکړي، ځکه ما خلک

په خپل منځ کې سره واچول. ^(۱۱) خو زه به اوس د دې پاتې شویو خلکو سره هغه چلند ونه کړم، لکه مخکې مې چې کاوه. مطلق قادر خښتن داسې وایي. ^(۱۲) هغوی به په ارامۍ سره خپل فصلونه کړي. د هغوی تاکونه به انګور نیسي، ځمکه به حاصل ورکوي او پرېمانه باران به اوري. زه به دا هر څه د خپل قوم ژوندي پاتې شویو خلکو ته د میراث په توګه ورکړم. ^(۱۳) ای د اسراییلو او یهودا خلکو! په پخوا وختونو کې چې به کله پرديو خلکو یو بل ته ښېراوې کولې، نو هغوی به ویل: «کومه بلا چې په یهودا او اسراییلو باندې راغلې وه، هغه دې په تا باندې هم راشي!» خو زه به تاسو وژغورم، نو بیا به پردي خلک یو بل ته وایي: «کوم برکتونه چې په یهودا او اسراییلو باندې شوي دي، په تا دې هم وشي!» نو مه وپېژنئ او زړور اوسئ.»

^(۱۴) مطلق قادر خښتن داسې وایي: «کله چې ستاسو نیکونو زه په قهر کړم، نو ما پلان جوړ کړ چې په هغوی باندې یوه بلا راولم او خپله پرېکړه مې بدله نه کړه. ^(۱۵) خو اوس مې دا اراده کړې چې د اورشلیم او یهودا خلکو ته برکت ورکړم. نو بیا مه وپېژنئ. ^(۱۶) دا هغه کارونه دي چې تاسو یې باید سرته ورسوئ: یو بل ته رښتیا وایئ. په محکمو کې د رښتیني عدالت نه کار اخلئ، ترڅو سوله او سلامتي راولي. ^(۱۷) یو بل ته د زیان رسولو دسیسې مه جوړوئ او د

دروغو قسم مه خورئ، ځكه چې زه د دې شيانو څخه كركه كوم.»
مطلق قادر څښتن داسې وايي.

۱۸) مطلق قادر څښتن ما ته دا پيغام راکړ: ۱۹) «په څلورمه، پنځمه، اوومه او لسمه مياشت چې کومې روژې نيول کيږي، هغه به د يهودا د خلکو دپاره د خوشحالي د جشنونو او خوښۍ وختونه وي. تاسو بايد د حقيقت او سولې سره مينه ولرئ.»

۲۰) مطلق قادر څښتن وايي: «هغه وخت راروان دی چې د ډېرو ښارونو نه به خلک اورشليم ته راځي. ۲۱) د يو ښار خلک به بل ښار ته ځي او وايي به: «زمونږ سره راځئ چې څښتن ته سوال وکړو چې برکت راته راکړي او د مطلق قادر څښتن عبادت وکړو. زه به هم ځم.» ۲۲) ډېر خلک او قوي قومونه به اورشليم ته راشي چې د مطلق قادر څښتن عبادت وکړي او هغه ته د برکت غوښتنو دپاره دعا وکړي. ۲۳) مطلق قادر څښتن داسې وايي: «په هغو ورځو کې به د نورو قومونو او مختلفو ژبو خاوندانو نه په لس گونو خلک راشي او د يو يهودي لمن به ونيسي او هغه ته به زاري کوي او وايي به: «مونږ پرېږده چې ستاسو سره لاړ شو، ځکه چې مونږ اورېدلي دي چې خدای ستاسو سره مل دی.»»

د اسراييلو دښمنانو ته سزا

① دا د خښتن پيغام دی: هغه د حدراخ او دمشق ښار ته د سزا

ورکولو فرمان ورکړی دی. ځکه چې د خښتن سترگې په ټولو خلکو او د اسراییلو په ټولو قبیلو باندې دي. ② د حمات ښار چې د حدراخ سره سرحد لري او همدارنګه د صور او صیدون ښارونه د خپلو ماهرینو سره هم د هغه دي. ③ صور د خپل ځان دپاره قوي کلا جوړه کړه او سپین زر يې لکه د خاورو په شان او سره زر يې لکه د کوڅو د خټو په شان راټول کړل. ④ خو اوس به خښتن د هغه نه مال او جايداد واخلي، د هغه نظامي قدرت ته به په بحیره کې ماتې ورکړي او ښار به وسوځول شي.

⑤ د اشقلون ښار به دا وويني او وبه وپريږي. د غزې ښار به دا

وويني او په يو لوی عذاب به اخته شي. همدارنګه د عقرون د ښار هيلې به له منځه لاړې شي. غزه به خپل پاچا له لاسه ورکړي او په اشقلون کې به نور څوک نه اوسيږي. ⑥ په اشدود کې به د مختلفو نژادونو خلک اوسيږي. خښتن وايي: «زه به د فلسطينيانو غرور له منځه یوسم. ⑦ هغوی به نور هغه غوښه نه خوري چې وينه په کې وي او د هغوی د غاښونو نه به حرام شيان راوباسم. ټول ژوندي پاتې شوي فلسطينيان به زما د قوم يوه برخه شي او هغوی به د يهودا د قبيلې د يوې طايفې په شان وي. عقرون به لکه د يېوسيانو په شان زما د خلکو يوه برخه شي. ⑧ زما سترگې به زما په کور

باندې وي او يرغلگر لښکر به پرېږدم چې د هغه په لاره باندې تېر شي. زه به ظالمان پرېږدم چې نور زما په خلکو باندې ظلم وکړي. ما د خپل قوم کړاوونه ليدلي دي.»

راتلونکی پاچا

⑨ خوشحالي کوی، خوشحالي کوی ای د صهیون خلکو

د خوشحالی ووهی چیغې ای د اورشلیم خلکو

گوری، دی راروان ستاسو پاچا تاسو ته

هغه عادل دی او ژغورونکی دی

خو دی خاکسار هغه او سپور دی په خره باندې

یعنې په کوتي باندې ⑩ خښتن وایي:

زه به کړم ورکې جنگي گاډی د اسراییلو نه

او د اورشلیم نه جنگي اسونه

هغه لیندې به زه له منځه یوسم

چې ورنه کار اخیستل کیږي جنگ کې

سوله به راولي ستاسو پاچا د قومونو منځ ته

هغه به کاندې پاچاهي یو بحیرې نه بلې بحیرې پورې

د فرات له سینده د دنیا تر اخر سره پورې

⑪ د هغه تړون په خاطر چې مې کړی دی تاسو سره

چې مهر شوی د قربانۍ په وینو

زه به خلاص کړم ستا خلک

چې اسیران دي پر دو ملکونو کې

د جلاوطنۍ نه چې دی د وچې شاه په شان

⑫ ای اسیرانو د چا چې شته د ازادۍ هیله

راستانه شی بېرته خپلې قوي کلا ته

زه کړم وعده تاسو لیدلۍ چې کوم کړاو دی

د هغې به درکړم دوه چنده برکت تاسو ته

۱۳ د يهودا نه به زه کار واخلمه

د عسکرو د ليندې په شان

او د اسراييلو نه لکه د غشو په شان

کار به واخلم د صهيون له خلکو لکه د تورې په شان

چې وکړم جنگ د يونان خلکو سره

د خدای د قوم بيا رغېدنه

۱۴ شي رابنکاره به خښتن د خپل قوم دپاسه

ولي به غشي هغه لکه برېښنا په شان

سرنی به ووهي خښتن تعالی

هغه توفان کې راروان به وي جنوب له خوا نه

۱۵ مطلق قادر خښتن به ساتي خپل قوم

او دوی به تباہ کړي خپل دښمنان

او شي به کامیاب خپلو مچنو غزو سره

هغوی به چیغې وهي جنگ کې شراپیانو په شان

هغوی به ډک وي له خوشحالی نه

لکه کاسه چې وي له وینې ډکه

چې شیندل کیږي د قربانګاه په کنجونو باندې

١٦ کله چې راشي هغه ورځ، خښتن به ژغوري خپل قوم

لکه شپانه چې ژغوري خپلې رمې له خطر

هغوی ځلېږي به په خپل وطن کې

لکه په تاج کې د غميو په شان

١٧ هغه وطن به وي خومره ښه او ښکلي

په غلو او په شرابو به یې قوي شي ځوانان

څښتن د خلاصون وعده کوي

① د پسرلي په موسم کې د څښتن نه د باران سوال وکړئ. دا څښتن دی چې ورپېڅې راولي او باران اوروې او د هرچا پټي شنه کوي. ② خلک د بتانو او فال کتونکو نه مشورې غواړي، خو هغوی چې کوم ځواب ترلاسه کوي، هغه دروغ او بې معنی دی. ځينې خلک د خوبونو تعبير کوي، خو هغوی تاسو بې لارې کوي او هغه تسلی چې ورکوي، هغه بې ګټې دي. نو خلک د ورکو شويو پسونو په شان سرگردانه دي. هغوی په تکليف کې دي، ځکه چې شپون نه لري.

③ څښتن وايي: «زه په هغو شپنو باندې په قهر یم چې په تاسو باندې حکومت کوي، نو زه به هغوی ته سزا ورکړم. د يهودا خلک زما خلک دي او زه مطلق قادر څښتن به په هغوی باندې پام کوم. هغوی به زما دپاره د قوي جنگي اسونو په شان وي. ④ په هغوی کې به حاکمان، مشران او قوماندانان پيدا شي چې زما په خلکو باندې به حکومت کوي. ⑤ د يهودا خلک به د هغو عسکرو په شان بريالي وي چې خپل دښمنان د کوڅو د خټو په شان ترپښو لاندې کوي. هغوی به جنگيږي، ځکه چې څښتن د هغوی سره مل دی او تر دې چې هغوی به د دښمن اس سوارانو ته هم ماتې

ورکړي.»

⑥ زه به قوي کړمه د يهودا خلک

زه به وژغورمه د اسراييلو خلک

کوم به رحم په هغوی باندې

هغوی به ټول راولم بېرته خپلو کورونو ته

هغوی به وي داسې لکه چې نه مې دي رد کړي کله

زه څښتن خدای یمه د دوی او قبلوم به دعاگانې د
دوی

⑦ داسې به وي د اسراييلو خلک لکه قوي عسکرو په شان

وي به خوشحاله داسې د هغو خلکو په شان

چې يې وي څښلي شراب

يادوي به اولاده د هغوی دا کاميابي

څښتن چې کړي دي څه په دې خوشحاله به وي

⑧ زه به نارې وهمه خپل قوم ته

او سره راټول به يې کړم

زه به وژغورم هغوی

او د پخوا په شان به يې زيات کړمه زه

⑨ سره له دې چې مې خپاره کړل هغوی نورو قومونو کې

خو دوی به ياد کړي ما لېرې ځايونو څخه

ژوندي به پاتې شي هغوی او اولادونه د دوی

او بېرته به راشي خپل وطن ته هغوی

⑩ هغوی به راولمه له سوريي او مصره

او کړم به مېشته په خپل وطن کې هغوی

زه به مېشته کړمه هغوی هم په جلعاد او په لبنان کې

ځکه چې نه به وي کافي ځايونه په خپل وطن کې

د هغوی دپاره

⑪ کله چې تېر شي هغوی د سختیو له دریاب څخه

زه څښتن به کړم خاموشي څپې

او شي به وچې د نیل ژورې اوبه

شي به مات غرور د آشور

او خپل قدرت به بایلي هغه قوي مصر

⑫ زه به خپل قوم قوي کړم

هغوی به کاندې عبادت او اطاعت زما څښتن داسې
ویلي.

د ظالمو حاکمانو رانسکورېدل

① پرانیزه خپلې دروازې لېنانه

ترڅو وسوځوي اور ستا د سبر ونې

② وکړئ ژړا او انگولا ای د سروې ونو

دي رالوېدلې د سبر ونې

له منځه تللي هغه د شان او د شوکت ونې

وکړئ ژړا او انگولا ای د باشان د خپړيو ونو

له منځه تللي هغه گڼ ځنگلونه

③ له خفګانه کړي ژړا او انگولا شپانه

ځکه چې تللی دی جلال د دوی

د زمريانو غورېدل واورئ

ځکه تباہ شوي د اردن ځنگلونه

د شپږو مثال

④ زما څښتن خدای ما ته داسې وویل: «د هغو پسونو د رمو

شپون شه چې حالېږي به. ⑤ کوم کسان چې پسونه اخلي او

حلالوي يې، سزا ورته نه ورکول کېږي. کوم کسان چې هغه

خرخوي، هغوی وايي: «د خښتن ثنا او صفت دې وي! مونږ شتمن يو! حتی د هغوی خپل شپانه هم په هغو باندې رحم نه کوي.»

⑥ خښتن وايي: «زه به د دې ځمکې په خلکو باندې نور رحم نه کوم او زه به هر يو خپل گاونډي او خپلو حاکمانو ته په لاس ورکړم. هغوی به په دې وطن باندې ظلم کوي او زه به يې د هغوی د لاسونو څخه نه خلاصوم.»

⑦ هغو سوداگرانو چې پسونه اخيستي او خرڅ کړي دي، هغوی زه مزدور کړی يم او د هغو پسونو شپون کړی يې يم چې حلالېږي به. ما دوه لرگي راخيستي دي: په يو باندې مې د مهربانۍ نوم ايښی او په بل باندې مې د يووالي نوم ايښی دی. او ما په رمې باندې پام کاوه ⑧ او په يوه مياشت کې مې د هغو درېو شپنو څخه ځان خلاص کړ. ما د پسونو د سوداگرانو سره خپله حوصله له لاسه ورکړه او هغوی هم زما څخه کرکه کوله. ⑨ بيا ما وويل: «زه به نور ستاسو شپون نه يم. که تاسو مړه کېږئ، نو مړه دې شی. که له منځه ځئ، نو له منځه دې لاړ شی. کوم کسان چې ژوندي پاتې کېږي، پرېږده چې يو بل سره وخوري.» ⑩ بيا ما هغه لرگی چې د مهربانۍ په نوم يادېده راواخيست او مات مې کړ، ترڅو هغه لوظ مات کړم چې خښتن د ټولو قومونو سره کړی ؤ. ⑪ نو په هماغه ورځ تړون مات شو. د پسونو سوداگرانو ما ته کتل او هغوی پوه

شول چې ما چې کوم کار وکړ هغه د خدای پیغام ؤ. (۱۲) ما هغوی ته وویل: «که ستاسو خوبنه وي، نو ما ته خپله مزدوري راکړئ. که نه، نو ویې ساتئ.» نو هغوی ما ته په مزدوری کې د سپینو زرو دېرش سکې راکړې.

(۱۳) بیا څښتن ما ته وویل: «هغه د عبادتخای په خزانه کې کېږده. نو ما هغه د سپینو زرو دېرش سکې چې د هغو په نظر کې زه د هغو وړوم واخیستې او هغه مې د عبادتخای په خزانه کې کېښودلې. (۱۴) بیا مې هغه دوهم لرگی چې د یووالي په نوم یادېده مات کړ، نو د یهودا او اسراییلو یووالی ټوټې ټوټې شو.

(۱۵) بیا څښتن ما ته وویل: «دا ځل بیا د کم عقل شپون سامان راواخله. (۱۶) ځکه ما یو شپون د خپلې رمې مسوول ټاکلی دی، خو هغه به په هغو پسونو باندې پام نه کوي چې مړه کېږي، نه به ورک شوي پسونه لټوي او نه به د زخمي شویو پسونو علاج کوي او نه به روغو پسونو ته خوراک ورکوي، بلکې هغه به د چاغو پسونو غوښې خوري او سومونه به یې وباسي.

(۱۷) افسوس په حال د هغه شپون

چې پرېږدي خپله رمه

توره دې ووهي بني لاس او د هغه بني سترگه

د هغه مټ دې وچ شي په پوره توگه

او بيخي ړنده دې شي د هغه بني سترگه

د اورشليم راتلونکې ازادي

- ① دا د اسراييلو په هکله د خښتن پيغام دی يعني هغه خښتن چې اسمانونه يې خپاره کړي دي، ځمکه يې پيدا کړې او انسان ته يې ژوند وربخښلی دی. هغه داسې وايي: ② «گورئ، زه به اورشليم د شرابو د جام په شان کړم، د هغه شاوخوا قومونه به هغه وڅښي او د شرابيانو په شان به په لاره زنگيږي. کله چې هغوی اورشليم کلاند کړي، نو د يهودا نور ښارونه به هم کلاند کړي. ③ په هغه ورځ به زه اورشليم د يوې درندې تيرې په شان کړم چې هر قوم وغواړي هغه راپورته کړي، نو ژوبل به شي. د دنيا ټول قومونه به خپل قوتونه سره يوځای کړي او په اورشليم باندې به حمله وکړي. ④ په هغه ورځ به زه د هغوی اسونه ووېروم او په هغو باندې ټول سپاره خلک به لېونيان کړم. زه به د يهودا خلک تر خپل نظر لاندې ساتم، خو د هغوی د دښمنانو اسونه به ړانده کړم. ⑤ بيا به د يهودا مشران د خپلو ځانونو سره وايي: «مطلق قادر

څښتن خدای د اورشلیم اوسېدونکو ته قوت ورکوي. ۷

۶ په هغه ورځ به زه د یهودا مشران د هغه اور په شان کړم چې په ځنګل یا د پټي په پوخ فصل کې بل وی. هغوی به شاوخوا قومونه تباہ کړي، خو د اورشلیم خلک به په ښار کې خوندي پاتې شي. ۷ زه څښتن به د اورشلیم نه مخکې اول د یهودا لښکرو ته بری ورکوم، ترڅو کوم عزت چې د داود کورنۍ او د اورشلیم خلک یې گټي، هغه به د یهودا د عزت څخه زیات نه وي. ۸ په هغه ورځ به څښتن د اورشلیم د خلکو ساتنه کوي او حتی د هغوی ډېر کمزوري خلک به د داود په شان قوي وي. د داود اولاده به د څښتن د فرښتې یعنې په خپله د خدای په شان د هغوی لارښوونه کوي. ۹ په هغه ورځ به زه هغه ټول قومونه چې غواړي په اورشلیم باندې حمله وکړي، له منځه یوسم.

د اورشلیم د اوسېدونکو ویر

۱۰ زه به د داود اولاده او د اورشلیم نور خلک د مهربانۍ او دعا کولو د روح نه ډک کړم. هغوی به ما ته گوري یعنې هغه چاته چې هغوی په نېزه باندې سوری کړی چې مړ شي او هغوی به په هغه باندې داسې ویر کوي لکه څوک چې په خپل یوازېني زوی باندې ویر کوي. هغوی به داسې سخت غمجن وي لکه د چا مشر زوی

چې مړ شوی وي. ⑪ په هغه ورځ به په اورشلیم کې یو داسې لوی ماتم وي لکه څنگه چې د مجدو په میدان کې د هددرمون دپاره کېده. ⑫-⑭ په دې وطن کې به هره کورنۍ د خپل ځان دپاره ویر کوي: یعنې د داود کورنۍ، د ناتان کورنۍ، د لاوي کورنۍ، د شمعي کورنۍ او نورې ټولې کورنۍ. هره کورنۍ به د خپل ځان دپاره ویر کوي او د هرې کورنۍ نارینه او ښځې به بېل بېل ویر کوي.

① په هغه ورځ به یوه چینه جاري شي چې د داود اولاده او د اورشلیم خلک د گناه او بت پرستۍ نه پاک کړي.»

دروغجن پیغمبران او بت پرستي له منځه ځي

② مطلق قادر څښتن وايي: «په هغه ورځ به زه د وطن نه د بتانو نومونه ورک کړم او هېڅوک به یې نور نه یادوي. زه به وطن د هغو خلکو نه خلاص کړم چې په دروغو د پیغمبرۍ دعوه کوي او ناپاکه روح به ورک کړم. ③ بیا که چېرې کوم څوک خپل نبوت ته دوام ورکوي، نو د هغه خپل مور او پلار به ورته ووايي چې ته باید مړ شي، ځکه چې ته د څښتن په نوم دروغ وایې. کله چې هغه نبوت کوي، نو د هغه خپل مور او پلار به هغه په توره باندې سوری سوری کړي او هغه به ووژني. ④ په هغه ورځ به هېڅ پیغمبر په خپلو رویاگانو باندې ویاړ نه کوي او نه به د پیغمبرانو رول لوبوي

او نه به د خلکو د غولولو په خاطر د پیغمبرانو کالي اغوندي. ⑤
 بلکې هغه به وايي: «زه پیغمبر نه یم. زه یو بزگر یم او د حلمیتوب
 د وخت نه مې ځمکه کرله.» ⑥ نو که څوک د هغه نه پوښتنه وکړي
 چې ستا په سینه کې دا زخموڼه د څه دپاره دي؟ هغه به ځواب
 ورکړي: «زه د یو دوست په کور کې زخمي شوی یم.»»

د خدای د شپون د وژلو حکم

⑦ مطلق قادر خښتن وايي: «ای زما تورې پاڅېره او په هغه
 شپون باندې حمله وکړه چې زما دپاره کار کوي! هغه ووهه، نو
 پسونه به خواره واره شي. زه به په خپل قوم باندې حمله وکړم ⑧
 او په ټول وطن کې به د درې کسانو نه دوه کسان مړه شي او یو به
 یې ژوندی پاتې شي. ⑨ هغه خلک چې ژوندي پاتې شوي دي زه
 به هغوی وازمایم او هغوی به داسې صفا کړم لکه څنگه چې سپین
 زر په اور باندې صفا کېږي. زه به هغوی داسې وازمایم لکه څنگه
 چې سره زر ازمايل کېږي. بیا به هغوی ما ته دعا کوي او زه به یې
 قېلوم. زه به هغوی ته ووايم چې هغوی زما قوم دی او هغوی به په
 دې باندې اقرار وکړي چې زه خښتن د هغوی خدای یم.»

اورشليم او نور قومونه

① ای اورشلیمه! گوره، د خښتن ورځ راروانه ده. ستاسو مال او دولت به درڅخه په زور واخیستل شي او هغه به ستاسو په مخکې په خپل منځ کې سره ووېشي. ② خښتن به ټول قومونه سره راټول کړي چې د اورشلیم سره جنگ وکړي. ښار به ونيول شي، کورونه به لوټ کړای شي او د ښځو سره به په زوره زنا وشي. د ښار نیم خلک به جلاوطنه شي، خو پاتې خلک به په ښار کې پرېښودل شي. ③ بیا به خښتن راووځي او د هغو قومونو په وړاندې به وجنگېږي لکه څنگه چې په پخوا وختونو کې جنگېدلی ؤ. ④ په هغه ورځ به هغه د اورشلیم ختیځ خواته د زیتونو په غره باندې ودريږي. د زیتونو غره به په منځ کې سره نیم شی او د ختیځ نه لوېدیځ خواته به یوه پراخه دره راپیدا شي. نیم غره به شمال او نیم به جنوب خواته وخوځيږي. ⑤ تاسو به د هغې درې په لاره چې ازل ته تللې ده، وتښتئ. تاسو به د خپلو نیکونو په شان چې د یهودا د پاچا عزیا په وخت کې د زلزلې له امله تښتېدلي وو، وتښتئ. بیا به زما خښتن خدای راشي او ټولې فرښتې به د ځان سره راولي.

⑥ په هغه ورځ به هلته نه د لمر رڼا وي، نه یخني او نه به یخ نیول، ⑦ دا به یوه بې مثاله ورځ وي. شپه او ورځ به نه وي، بلکې د ماښام په وخت کې به هم رڼا وي. یوازې خښتن به پوهیږي چې

کله به داسې کار وشي.

⑧ کله چې هغه ورځ راشي، نو د اورشلیم نه به تازه اوبه بهیږي، نیمې به مړې بحیرې ته او نیمې به د مدیترانې بحیرې ته بهیږي. هغه به ټول کال بهیږي، هم په اوږې او هم په ژمي کې. ⑨ نو په هغه ورځ به بیا څښتن د ټولې دنیا پاچا وي. هرڅوک به د یوازېني څښتن خدای عبادت کوي او په همدې نوم به یې پېژني.

⑩ په شمال کې د جبعې نه په جنوب کې تر رمون پورې ټوله سیمه به هواره شي. خو اورشلیم به په خپل اصلي ځای باندې لوړ ولاړ وي. د اورشلیم ښار به د بنیامین د دروازې نه د کنج تر دروازې پورې چې پخوانۍ دروازه ده، رسیږي او د حنییل د برج نه د شاهانه شرابو جوړولو ترځایه پورې رسیږي. ⑪ خلک به په اورشلیم کې اوسیږي. هلته به نور د بربادۍ کوم خطر نه وي او خلک به په امن کې اوسیږي.

⑫ څښتن به په هغو قومونو باندې چې د اورشلیم سره یې جنگ کړی دی، مرضونه نازل کړي. هغوی به ژوندي وي، خو غوښې به یې ورستې وي، د هغوی سترګې او ژبې به خرابې شي. ⑬ په هغه ورځ به څښتن هغوی وارخطا کړي او داسې به یې ووپروي چې هغوی به یو بل سره رانیسي او یو په بل باندې به

حملې کوي. (۱۴) د يهودا خلک به د اورشليم نه د دفاع په خاطر جنگيږي. هغوی به د ټولو قومونو مال او دولت په غنیمت يوسي چې په هغو کې به سره زر، سپين زر او پرېمانه کالي وي. (۱۵) همدارنگه د هغو قومونو په اسونو، قچرو، اوبنانو، خرو او ټولو حيواناتو باندې به چې د دښمن په کمپ کې دي، خطرناکه مرضونه نازل شي.

(۱۶) بيا د قومونو ټول ژوندي پاتې شوي خلک چې په اورشليم باندې يې حمله کړې وه، هغوی به هر کال هلته ځي چې د پاچا يعنې مطلق قادر خښتن عبادت وکړي او د جونگړو اختر به لمانځي. (۱۷) خو که چېرې کوم قوم د مطلق قادر خښتن يعنې پاچا ته د عبادت دپاره د تللو څخه انکار وکړي، نو د هغوی په وطن باندې به باران نه اورېږي. (۱۸) که چېرې مصريان د جونگړو د اختر د لمانځلو نه انکار وکړي، نو په هغوی باندې به هماغه شان مرض نازل شي لکه څنگه چې خښتن به يې په هغو قومونو باندې نازل کړي چې د تللو نه انکار کوي. (۱۹) دا به هغه سزا وي چې مصر او هغو ټولو قومونو ته به ورکول کيږي چې د جونگړو د اختر د لمانځلو دپاره نه ځي.

(۲۰) په هغه ورځ به د اسونو په زنگونو باندې هم دا کلمې ليکل شوې وي چې «خښتن ته وقف شوي.» د خداي د کور دېگونه به د

قربانی د خای د کاسو په شان سپېڅلي وي. ٢١ همدارنگه په اورشلیم او ټوله یهودا کې چې کوم دېگونه دي، هغه به هم د مطلق قادر څښتن د عبادت دپاره وقف کړای شي. کوم خلک چې قربانی وړاندې کوي، نو هغوی به دا دېگونه د قربانی د غوښې د ایشولو دپاره کاروي. کله چې هغه ورځ راشي، نو د مطلق قادر څښتن په کور کې به نور یو سوداګر هم پاتې نه شي.